

**ලංකා ධීවර වරාය නීතිගත සංස්ථාව - 2013**

---

ලංකා ධීවර වරාය නීතිගත සංස්ථාවේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් හා වියදම් ප්‍රකාශනය ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1957 අංක 49 දරන රාජ්‍ය කාර්මික නීතිගත සංස්ථා පනතේ 2 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) සි වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

---

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සංස්ථාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සංස්ථාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශකිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත්කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 අභිතකර මතය සඳහා පදනම**

---

මෙම වාර්තාවේ 2.2 ඡේදයේ දක්වා ඇති කරුණුවලට ගැලපීම් කර තිබුණේ නම්, අනුගාමී මූල්‍ය ප්‍රකාශනවල ඇතුළත් බොහොමයක් මූලිකාංගවලට ප්‍රමාණාත්මක ලෙස බලපෑ හැකිව තිබුණි.

**2. මූල්‍ය ප්‍රකාශන**

**2.1 අභිතකර මතය**

මෙම වාර්තාවේ 2.2 ඡේදයේ දක්වා ඇති කරුණුවල වැදගත්බව හේතුවෙන් 2013 දෙසැම්බර් 31 දිනට ලංකා ධීවර වරාය නීතිගත සංස්ථාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතවලට අනුකූලව සත්‍ය හා සාධාරණ තත්ත්වයක් පිළිබිඹු නොකරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

**2.2.1 ගිණුම්කරණ ප්‍රතිපත්ති**

පහත සඳහන් නිරීක්ෂණ කරනු ලැබේ.

- (අ) යම් නිශ්චිත ගිණුම්කටයුත්තක් වෙනුවෙන් කටයුතු කළ යුතු ආකාරය පිළිබඳව, මූල්‍ය ප්‍රකාශන පිළියෙල කිරීම සඳහා භාවිතාකරන ලද ගිණුම්කරණ ක්‍රමයෙන් ආවරණය නොවන්නේ නම් එහිදී වඩාත්ම යෝග්‍ය ආකාරයට (Best Practice) අනුව කටයුතු කළ යුතු අතර ඒ බව සඳහන් කර ගිණුම්කරණ ප්‍රතිපත්තියක් පිළියෙල කර එය අනුගමනය කළයුතු වුවත්, සංස්ථාව විසින් රාජ්‍ය ප්‍රදාන ගිණුම්ගත කිරීම සම්බන්ධයෙන් ඒ අනුව කටයුතු කර නොතිබුණි.
- (ආ) අඩමාණ ණය ලෙස සමාලෝචිත වර්ෂයේදී රු.6,070,562 ක් වෙන්කර තිබූ නමුත් අඩමාණ ණය සඳහා වෙන්කිරීමේ ප්‍රතිපත්තිය මූල්‍ය ප්‍රකාශනවල හෙලිදරව් කර නොතිබුණි.

**2.2.2 ගිණුම්කරණ අඩුපාඩු**

පහත සඳහන් නිරීක්ෂණ කරනු ලැබේ.

- (අ) ගණනය කිරීමේ දෝෂ හේතුකොටගෙන සමාලෝචිත වර්ෂය තුළ වෙන්කරන ලද පාරිතෝෂික මුදල රු.150,703 ක් අඩුවෙන් දක්වා තිබුණි.
- (ආ) පෙර වර්ෂයේ වැඩියෙන් ගණනය කර මූල්‍ය ප්‍රකාශනවල ඇතුළත් කර තිබුණු රු.641,277ක් වූ ක්ෂය ප්‍රතිපාදන ගැලපීම් කිරීමට සමාලෝචිත වර්ෂයේදී ද කටයුතු කර නොතිබුණි.
- (ඇ) විලම්භිත ආදායමට ගැලපිය යුතු රු.8,331,362 ට අමතරව පසුගිය වර්ෂවල ලැබී තිබුණු ප්‍රදානවලට අදාළ ක්ෂය ප්‍රමාණද ආදායමට ගැලපීම හේතුකොටගෙන වර්ෂයේ ආදායම රු.164,998,596 ක් වැඩියෙන් දක්වා තිබුණි.
- (ඈ) සමාලෝචිත වර්ෂයේදී ප්‍රදාන වශයෙන් ලැබී තිබුණු වටිනාකම රු.3,668,944 ක් වූ වත්කම් වෙනුවෙන් ක්‍රමක්ෂය ගිණුම්ගත කර නොතිබුණි.
- (ඉ) වර්ෂ 05 ට වඩා වැඩි කාලයක සිට ලියා හැරිය යුතු ශේෂය ලෙස ඉදිරියට ගෙන එමින් පැවති සංස්ථාව විසින් හඳුනානොගත් රු.81,769,596 ක් ජංගම නොවන වත්කම් යටතේ දක්වා තිබුණි.
- (ඊ) සමාලෝචිත වර්ෂය අවසානයට වූ රු.23,807,545 ක බැංකු අයිරාව වෙනම දක්වනු වෙනුවට ජංගම වත්කම් වලින් අඩුකර දක්වා තිබුණි.

- (උ) වසර හතරකට වඩා වැඩි කාලයක සිට පෙර පැවති හඳුනානොගත් ලැබීම් රු.2,215,769 ක් ප්‍රාග්ධනය හා සංචිත යටතේ දක්වා තිබූ අතර හඳුනානොගත් වගකීම් රු.1,653,400 ක් ජංගම නොවන වගකීම් යටතේ දක්වා තිබුණි.
- (ඌ) වත්කම්හි සාධාරණ වටිනාකම ප්‍රමාණාත්මක නොවන මට්ටමින් වෙනස්වන විට, එම වත්කම් සෑම වසර 3 ට හෝ 5 ට වරක් ප්‍රත්‍යාගණනය කළ යුතු වුවද සංස්ථාව විසින් පිරිවැය රු.4,473,127,854 ක් වූ වත්කම් 2007 න් පසුව ප්‍රත්‍යාගණනය කර නොතිබුණි.

**2.2.3 අක්‍රිය ගිණුම්**

---

ඉදිරිපත් කර ඇති මූල්‍ය ප්‍රකාශන තුළ දිගින් දිගින් දිගටම පවතින අක්‍රිය බැංකු ගිණුම් හර හා බැර ශේෂ වල වටිනාකම පිළිවෙලින් රු.15,602,519 ක් හා රු.89,388,044 ක් විය.

**2.2.4 විගණනය සඳහා සාක්ෂි නොවීම**

---

එකතුව රු. 9,668,104 ක් වූ ලැබිය යුතු ගිණුම් විෂයයන් හතරක් සම්බන්ධයෙන් තහවුරු කිරීමට අදාල ලේඛන, ලියකියවිලි හා විස්තරාත්මක උපලේඛන විගණනයට ඉදිරිපත් නොවීය.

**2.3 ලැබිය යුතු හා ගෙවිය යුතු ගිණුම්**

---

පහත සඳහන් නිරීක්ෂණ කරනු ලැබේ.

- (අ) සංස්ථාව විසින් ධීවර හා ජලජ සම්පත් සංවර්ධන අමාත්‍යාංශය වෙත සපයා තිබූ ආරක්ෂක සේවාව වෙනුවෙන් අයවීමට තිබුණු රු.7,565,194 ක් අයකරගැනීම සඳහා කටයුතු කර නොතිබුණි.
- (ආ) කාර්යමණ්ඩලය සඳහා ලබාදුන් විශේෂ වැටුප් අත්තිකාරම් රු.180,201 ක් හා අනිකුත් අත්තිකාරම් රු.15,155 ක් වර්ෂයකට වඩා වැඩි කාලයක සිට අයකරගෙන නොතිබුණි.
- (ඇ) සංස්ථාවට අයත් වැලිගොව්වා යාත්‍රාව 2012 ඔක්තෝබර් සිට මාසික බදු කුලී පදනම මත පෞද්ගලික සමාගමක් වෙත බදු දී තිබූ අතර අදාල සමාගම විසින් ක්‍රමානුකූලව බදු කුලී ගෙවා නොතිබුණි. සමාලෝචිත වර්ෂයේ අවසන් දිනට හිඟ බදු කුලී ආදායම රු.11,977,345 ක් වී තිබුණි.
- (ඈ) වසර හතරකට වඩා වැඩි කාලයක සිට එකතුව රු.93,901,599 ක් වූ ණය හිමියන් ලබාගත් තැන්පතු හා අත්තිකාරම් ගිණුම් විෂයයන් අටක් නිරවුල් කිරීමකින් තොරව ජංගම වගකීම් යටතේ දක්වා තිබුණි.
- (ඉ) වසර හතරකට වඩා වැඩි කාලයක සිට රු.2,150,000 ක් ජංගම වත්කම් යටතේ, අමාත්‍යාංශය හා අනිකුත් කොන්ත්‍රාත්කරුවන්ගෙන් ලැබිය යුතු දෑ ලෙසද රු.305,142 ක් කාර්යාල ණයගැතියන් යටතේද දක්වා තිබුණු අතර එම මුදල් සංස්ථාව වෙත අයකර ගැනීමට කටයුතු කර නොතිබුණි.

**2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම**

පහත සඳහන් නීති, රීති, රෙගුලාසි හා කළමනාකරණ තීරණවලට අනුකූල නොවීමේ අවස්ථා නිරීක්ෂණය විය.

නීති, රීති, රෙගුලාසි හා කළමනාකරණ තීරණවලට යොමුව

අනුකූල නොවීම

(අ) 1958 අංක 15 දරන සේවක අර්ථසාධක අරමුදල් පනත

අදාළ මාසය අවසාන වී එළඹෙන මාසය අවසාන වීමට පෙර සේවක අර්ථසාධක අරමුදල් දායක මුදල අරමුදලට ප්‍රේෂණය කළයුතු වුවද, සමාලෝචිත වර්ෂයට අදාළ රු.35,748,941 ක් 2013 දෙසැම්බර් 31 දින දක්වාම අරමුදලට ප්‍රේෂණය කර නොතිබුණි. නියමිත පරිදි අර්ථසාධක අරමුදල් නොගෙවීම හේතුකොටගෙන අධිභාර ලෙස රු.410,098 ක් සමාලෝචිත වර්ෂයේදී ගෙවා තිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

(i) මුදල් රෙගුලාසි 104(3)

පාඩු හා හානි සම්බන්ධයෙන් එය සිදුවූ වහාම එම පාඩුවේ හා හානියේ ස්වභාවය හා එහි වටිනාකම විගණකාධිපති වෙත වාර්තා කළ යුතු වුවත්, සමාලෝචිත වර්ෂය තුළ සංස්ථාවේ වාහන දෙකකට සිදු වී තිබුණු හානි හා පාඩු සම්බන්ධයෙන් ඒ අනුව කටයුතු කර නොතිබුණි.

(ii) මුදල් රෙගුලාසි 756

සමාලෝචිත වර්ෂයට අදාළ භාණ්ඩ සමීක්ෂණ වාර්තා 2015 මාර්තු 15 දින දක්වාම විගණනය සඳහා ඉදිරිපත් කර නොතිබුණි.

(ඇ) 2002 නොවැම්බර් 28 දිනැති අංක IAI/2002/C2 දරන භාණ්ඩාගාර චක්‍රලේඛය

පරිගණක හා පරිගණක උපාංග සම්බන්ධයෙන් ස්ථාවර වත්කම් ලේඛණයක් පවත්වාගෙන යා යුතු වුවත් වටිනාකම රු.මිලියන 5 ක් වූ පරිගණක සම්බන්ධව එසේ ලේඛණයක් පවත්වා නොතිබුණි.

(ඈ) 1978 දෙසැම්බර් 19 දිනැති අංක 842 දරන භාණ්ඩාගාර චක්‍රලේඛය

සංස්ථාව සතු රු.මිලියන.4,468 ක් වූ ස්ථාවර වත්කම් වෙනුවෙන් වත්කම් ලේඛනයක් යාවත්කාලීන කර පවත්වා නොතිබුණි.

(ඉ) 2004 අගෝස්තු 31 දිනැති අංක (353)5 දරන රාජ්‍ය මුදල් චක්‍රලේඛය

කුලී පදනම මත වාහන ලබාගැනීමේදී ගෙවිය හැකි සීමාව ඉක්මවා රු.380,000 ක් වැඩිපුර ගෙවා තිබුණි.

- |     |  |  |
|-----|--|--|
| (ඊ) | 2011 සැප්තැම්බර් 15 දිනැති අංක පීඊඩී/58(2)දරන රාජ්‍ය ව්‍යාපාර වක්‍රලේඛය    | අධ්‍යක්ෂ මණ්ඩල සාමාජික හා කළමනාකරණ අධ්‍යක්ෂක දීමනා ලෙස රු.450,000 ක් වැඩිපුර ගෙවා තිබුණි.  |
| (උ) | 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛය 9.4 වගන්තිය | (i) අනුමැතියකින් තොරව නිලධාරීන්/ සේවකයන් 17 ක් සේවයේ නියුක්ත කර රු.7,318,140 ක මුදලක් වැටුප් හා වේතන ලෙස ගෙවා තිබුණි.<br><br>(ii) ධීවර හා ජලජ සම්පත් සංවර්ධන අමාත්‍යාංශයට අයත් වාහන සඳහා ඉන්ධන වෙනුවෙන් රු.1,202,273 ක් සහ සේවා වියදම් වෙනුවෙන් රු.298,435 ක් සමාලෝචිත වර්ෂයේදී ගෙවා තිබුණි. |
| (ඌ) | 2002 පෙබරවාරි 25 දිනැති අංක 01/2002 දරන රාජ්‍ය පරිපාලන වක්‍රලේඛය           | සංස්ථාව සතු සියලුම වාහන සඳහා රාජ්‍ය ලාංඡනය පින්තාරු කළ යුතු වුවද සංස්ථාවේ වාහනවල රාජ්‍ය ලාංඡනය පින්තාරු කර නොතිබුණි.   |
| (එ) | 1997 පෙබරවාරි 03 දිනැති අංක 06/97 දරන රාජ්‍ය පරිපාලන වක්‍රලේඛය             | වක්‍රලේඛ විධිවිධානයන්ට පටහැනිව සංස්ථාව විසින් වැඩ බැලීමේ දීමනා ලෙස නිලධාරීන් 15 ක් සඳහා රු.263,011 ක් ගෙවා තිබුණි.   |

**3. මූල්‍ය සමාලෝචනය**

---

**3.1 මූල්‍ය ප්‍රතිඵලය**

---

ඉදිරිපත් කරන ලද මූල්‍ය ප්‍රකාශන අනුව 2013 දෙසැම්බර් 31 දිනෙන් අවසන් වර්ෂය තුළ ආයතනයේ මෙහෙයුම් ප්‍රතිඵලය රු.41,511,370 ක උනන්දුවක් වූ අතර, ඊට අනුරූපීව ඉකුත් වර්ෂයේ උනන්දුව රු.258,826,672 ක් විය.ඒ අනුව ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.217,315,302 ක වර්ධනයක් පෙන්නුම් කෙරුණි. මේ සඳහා ප්‍රධාන වශයෙන් මෙහෙයුම් ආදායම් හා පුනරාවර්තන වියදම් සඳහා ලද ප්‍රාග්ධන ප්‍රදාන වැඩිවීමත් අළුත්වැඩියා වියදම් හා මූල්‍ය පිරිවැය අඩුවීමත් හේතු වී තිබුණි.

**4. මෙහෙයුම් සමාලෝචනය**

---

**4.1 කාර්ය සාධනය**

---

පහත සඳහන් නිරීක්ෂණ කරනු ලැබේ.

- (අ) සංස්ථාව සතු ධීවර වරායයන් 20 කින් ධීවර වරාය 09 ක් රු.මිලියන 04 සිට රු.මිලියන 11 ක් දක්වා පරාසයක මෙහෙයුම් අලාභ ලබමින් තිබුණි.
- (ආ) ධීවර වරායයන් 02 ක මෙහෙයුම් අලාභය ඉකුත් වර්ෂයට සාපේක්ෂව සියයට 32 සිට 43 දක්වා පරාසයක් තුළ අඩුවී තිබුණි.

**4.2 කළමනාකරණ අකාර්යක්ෂමතා**

පහත සඳහන් නිරීක්ෂණ කරනු ලැබේ.

- (අ) සංස්ථාව තුළ නීති නිලධාරීන් 03 දෙනෙක් හා නීති උපදේශකවරයෙකු සේවයේ යෙදී සිටියද සමාලෝචිත වර්ෂයේ දී නීති වියදම් ලෙස රු.1,943,406 ක් බාහිර පුද්ගලයින් වෙත ගෙවා තිබුණි.
- (ආ) සැපයුම් අංශය විසින් භාණ්ඩ මිලදී ගැනීම සඳහා වර්ෂ පහකට වඩා වැඩි කාලයක සිට ලබා දී තිබූ රු.46,378,763 ක් වූ කලින් ගෙවීම් අත්තිකාරම් සමාලෝචිත වර්ෂය අවසානය වන විටද නිරවුල් කර නොතිබුණි.
- (ඇ) වසරකට වඩා වැඩි කාලයක සිට බැංකු ගිණුම් 08 ක පිළිවෙලින් රු.88,055 ක් වූ හර ශේෂයන් හා රු.224,749 ක් වූ බැර ශේෂයන් නොවෙනස්ව පැවති අතර සමාලෝචිත වර්ෂය අවසානයට ක්‍රියාකාරී තත්වයේ නොපවතින එම බැංකු ගිණුම් වසා දැමීමට සංස්ථාව කටයුතු කර නොතිබුණි.
- (ඈ) දේශීය ආදායම් දෙපාර්තමේන්තුව වෙත කොන්ත්‍රාත්කරුවකු විසින් සෘජුව ගෙවා තිබුණු එකතු කළ අගය මත බදු මුදල වූ රු.10,434,780 ක් නැවත අයකරගැනීමට හැකියාව සම්බන්ධයෙන් 2015 අප්‍රේල් 30 දක්වාම අවසන් එකඟතාවයකට පැමිණ නොතිබුණි.
- (ඉ) වසර හතරකට වඩා වැඩි කාලයක සිට එකතු කළ අගය මත බදු ගෙවිය යුතු හා ලැබිය යුතු ලෙස පිළිවෙලින් රු.67,976,923 ක් හා රු.36,535,669 වූ අතර එය නිරවුල් කිරීම සඳහා කටයුතු කර නොතිබුණි.
- (ඊ) මූල්‍ය ප්‍රකාශනවල ගැලපුම් කළයුතු රු.82,815,786 ක සංචිත මුදල් ප්‍රවාහ ප්‍රකාශනයේ ආයෝජන ක්‍රියාකාරකම් යටතේ ගැලපුම් කිරීම හේතුවෙන් ආයෝජන ක්‍රියාකාරකම් වලින් ජනනය වූ මුදල් ප්‍රමාණය මූල්‍ය ප්‍රකාශන තුළ එම ප්‍රමාණයෙන් වැඩියෙන් දක්වා තිබුණි.

**4.3 මතභේදයට තුඩුදෙන ගනුදෙනු**

පහත සඳහන් නිරීක්ෂණ කරනු ලැබේ.

- (අ) තල්මසුන් හා ඩොල්ෆින් මසුන් නැරඹීමේ විදේශීය හා දේශීය ව්‍යාපෘතියේ සම්බන්ධීකාරක තනතුර සඳහා සංස්ථාවේ බඳවා ගැනීමේ පරිපාටියට පටහැනිව පුද්ගලයෙකු සමාලෝචිත වර්ෂයේදී බඳවා ගෙන තිබුණි.
- (ආ) වටිනාකම රු.2,611,128 ක් වූ බිකන් ලාම්පු මිලදී ගැනීමේදී අදාළ ප්‍රදානය ලබාගත් ආයතනය ලිපිනයන් දෙකකින් ලංසු ඉදිරිපත් කර තිබුණු බවත් ඉන්වොයිසිපත් හා ටෙන්ඩර් ලියවිලි නිකුත් කර තිබුණු ස්ථානය පරීක්ෂා කිරීමේදී එම ලිපිනයෙහි එවැනි ආයතනයක් නොමැති බවත් එය පෞද්ගලික නිවසක් බවටත් අනාවරණය විය.
- (ඇ) එකම දින එකම අංකයක් මගින් සභාපති අත්සනින් නිකුත් කර තිබුණු ලිපි දෙකක් වංචනිකව වෙනස් කර ජේෂ්ඨ විමර්ශන නිලධාරියෙකුට දීමනා වශයෙන් සමාලෝචිත වර්ෂය තුළ රු.26,000 ක් වැඩියෙන් ගෙවා තිබුණි.
- (ඈ) යම් තනතුරකට මුලින්ම පත්කරන නිලධාරියා එම තනතුරට හිමි වැටුප් පරිමාණයේ ආරම්භක පියවරෙහි තැබිය යුතු වුවත් ඉන් බැහැරව නිලධාරීන් පස් දෙනෙකුට පරිවාස සේවා කාලය තුළ විවිධ වැටුප් පියවරයන්හි පිහිටුවා තිබුණි.

(ඉ) ධීවර වරායන් සඳහා ඉන්ධන ටැංකි 06 ක් සැපයීම, ප්‍රවාහනය හා සවිකිරීම සඳහා අත්තිකාරම් වශයෙන් පුද්ගලික සමාගමකට 2007 වර්ෂයේදී රු.1,691,215 ක් ගෙවා තිබූ නමුත් මෙම ඉන්ධන ටැංකි 2015 මාර්තු 20 දින දක්වාම සංස්ථාවට ලැබී නොතිබුණි. එම වියදම නිෂ්ක්‍රීය වියදමක් බවට පත්වී තිබූ අතර ගෙවූ මුදල අදාළ පාර්ශවයන්ගෙන් අයකර ගැනීමට කටයුතු කර නොතිබුණි.

**4.4 නිෂ්ක්‍රීය හා ඌන උපයෝජිත වත්කම්**

---

පහත සඳහන් නිරීක්ෂණ කරනු ලැබේ.

(අ) අභ්‍යන්තර දුරකථන පද්ධතියක් ස්ථාපිත කිරීම වෙනුවෙන් 2007 වර්ෂයේදී රු.13,455,059 ක් වැය කර තිබූ අතර එයට අමතරව මාසික ගාස්තු ලෙස රු.11,566,705 ක් සමාලෝචිත වර්ෂය අවසාන වන විට පුද්ගලික සමාගමකට ගෙවා තිබුණි. කෙසේ වුවද මෙම දුරකථන පද්ධතිය වරායන්වල සම්පූර්ණයෙන්ම අක්‍රිය වී තිබීම හේතුවෙන් ඒ සඳහා දරන ලද පිරිවැය හා අනෙකුත් වියදම් නිෂ්කාර්ය වියදමක් බවට පත්වී තිබුණි.

(ආ) තක්සේරු වටිනාකම රු.3,400,000 ක් වූ මෝටර් වාහන 03 ක් වර්ෂයකට වැඩි කාලයක සිට ප්‍රයෝජනයට නොගෙන නිෂ්ක්‍රීය ලෙස ආයතන පරිශ්‍රය තුළ ගාල්කර තිබුණි.

**4.5 ආර්ථික නොවන ගනුදෙනු**

---

ආසියානු සංවර්ධන බැංකුවේ සහ වෙරළ සම්පත් කළමනාකරණ ව්‍යාපෘතියේ ආධාර මත රු.මිලියන 224 ක වියදමින් හලාවත ධීවර වරාය ඉදිකර තිබුණු අතර අවශ්‍ය අනෙකුත් යටිතල පහසුකම් නොමැතිවීම හේතුවෙන් එය නිසි පරිදි ක්‍රියාත්මක නොවන බැවින් එම ඉදිකිරීම සහ ඒ සඳහා අනුයුක්ත කර තිබුණු නිලධාරීන්/ සේවකයන් 27 දෙනෙකුගේ සේවය ද නිෂ්කාර්ය වී තිබුණි.

**4.6 හඳුනාගන්නා ලද පාඩු**

---

මෝදර ධීවර වරාය තුළ නැංගුරම් ලා තිබූ යාත්‍රාවකින් අයවිය යුතුව තිබූ නැංගුරම් ගාස්තුව රු.10,520,113 ක් වුවද ඉන් රු.4,844,739 ක මුදලක් පමණක් ගෙවා තිබියදී යාත්‍රාව නිදහස් කිරීම හේතුකොටගෙන සිදු වී තිබුණු මූල්‍යමය අලාභය රු.5,675,374 ක් විය. කෙසේවෙතත් මේ සම්බන්ධයෙන් කොළඹ වාණිජ මහාධිකරණයේ නඩුවක් විභාග වෙමින් පැවතුණි.

**4.7 කාර්ය මණ්ඩල පරිපාලනය**

---

පහත සඳහන් නිරීක්ෂණ කරනු ලැබේ.

(අ) සංස්ථාවේ අනුමත සේවක සංඛ්‍යාව 1,015 ක් වූ අතර, තථ්‍ය සේවක සංඛ්‍යාව 1,258 ක් වූයෙන් අතිරික්ත සේවක සංඛ්‍යාව 243 ක් විය. ඒ අනුව අනුමත සේවක සංඛ්‍යාව හා සැසඳීමේදී අතිරික්ත සේවක සංඛ්‍යාව සියයට 24 ද ඉක්මවා තිබුණි.

(ආ) බඳවාගැනීමේ පරිපාටිය සකස්කර ජාතික වැටුප් හා සේවක සංඛ්‍යාව කොමිෂන් සභාව වෙත යොමුකර අනුමැතිය ලබා නොතිබුණි.

**5. ගිණුම් කටයුතුභාවය සහ යහපාලනය**

---

**5.1 මූල්‍ය ප්‍රකාශන ඉදිරිපත් කිරීම**

---

2003 ජූනි 02 දිනැති අංක පීඊඩී - 12 දරන රාජ්‍ය ව්‍යාපාර වක්‍රලේඛයේ විධිවිධාන පරිදි මූල්‍ය ප්‍රකාශන මුදල් වර්ෂය ඉකුත්වී දින 60 ක් ඇතුළත විගණකාධිපති වෙත ඉදිරිපත් කළ යුතු වුවත්, 2014 ජූලි 23 දින ඉදිරිපත් කළ සමාලෝචිත වර්ෂයේ මූල්‍ය ප්‍රකාශන 2014 සැප්තැම්බර් 27 දින නැවත සංශෝධනය කිරීමට ආපසු ලබාගත් අතර සංශෝධිත මූල්‍ය ප්‍රකාශන විගණකාධිපති වෙත ඉදිරිපත් කරන ලද්දේ 2015 ජනවාරි 20 දින දීය.

**5.2 ක්‍රියාකාරී සැලැස්ම**

---

සමාලෝචිත වර්ෂය සඳහා වූ ක්‍රියාකාරී සැලැස්ම විගණනය සඳහා ඉදිරිපත් කර නොතිබුණි.

**5.3 අභ්‍යන්තර විගණනය**

---

අභ්‍යන්තර විගණන අංශයක් ක්‍රියාත්මක වුවද ප්‍රධාන අභ්‍යන්තර විගණක තනතුර 2013 නොවැම්බර් 20 දින සිට පුරප්පාඩුව පැවති අතර එයට විගණන නිලධාරීන් දෙදෙනෙක් පමණක් අනුයුක්ත කර තිබුණි. සමාලෝචිත වර්ෂයේදී ප්‍රමාණවත්, ක්ෂේත්‍රයක් අභ්‍යන්තර විගණනයෙන් ආවරණය වී නොතිබුණි.

**5.4 අයවැය ලේඛනමය පාලනය**

---

අයවැයගත සංඛ්‍යා හා තර්ජන සංඛ්‍යා අතර සැලකිය යුතු විචලනයක් නිරීක්ෂණය වූයෙන් අයවැය ලේඛණය ඵලදායී කළමනාකරණ පාලන කාරකයක් ලෙස උපයෝගී කරගෙන නොතිබුණි.

**5.5 නොවිසඳී ඇති විගණන ඡේද**

---

සංස්ථාවේ සභාපතිවරයා වෙත 2013 ගිණුම් වර්ෂයට අදාළව යොමු කරන ලද විගණන විමසුම් 08 ක් සඳහා 2015 මාර්තු 20 දින දක්වාම පිළිතුරු ලබා දී නොතිබුණි.

**6. පද්ධති හා පාලනයන්**

---

පද්ධති හා පාලන ක්ෂේත්‍රයන් සම්බන්ධයෙන් විගණනයේදී නිරීක්ෂණය වූ අඩුපාඩු වරින්වර සභාපතිවරයාගේ අවධානයට යොමුකර ඇති අතර පහත සඳහන් පාලන ක්ෂේත්‍රයන් පිළිබඳව විශේෂ අවධානය යොමුවිය යුතුවේ.

- (අ) අයවැය පාලනය
- (ආ) ආදායම් පාලනය
- (ඇ) වත්කම් කළමනාකරණය
- (ඈ) මිලදී ගැනීම්